



www.oljan.fo

Jan Müller

04 - 11 - 2011

Kinesiskur pallur bora við Føroyar UG til sveinaroynd

Tað lovar væl fyri komandi boringina á føroyska landgrunninum - skulu vit ganga eftir úrslitinum av fyrstu boringini hjá kinesiska Cosl Pioneer, ið skal bora Brugdan 2 brunnin í Føroyum næsta ár. Hóast pallurin boraði turt hesa fyrstu boringina fyri Statoil, so gekk alt uppá stás við boringini. Bora í apríl Tað er nú bara hálv ár til kinesiski boripallurin Cosl Pioneer setir borin í føroysku undirgrundina. Cosl Pioneer, sum er tann fyrsti undirsjóvarpallurin, ið er bygdur í Kina, hevur júst staðið sína sveinaroynd í norskum sjógvi til eitt UG, og hetta átti at verið góður musikkur fyri føroysk oyru. Og fyri tey oljufeløg, sum standa fyri komandi boringini á landgrunninum. Pallurin hevur júst borað ein brunn fyri Statoil, tann fyrsta nakrantíð, og hóast úrslitið varð ein turrur brunnur, eru bæði eigari og leigari sera væl nøgdir við kinesisku vørna. Hesin fyrsti undirsjóvarboripallurin, Made in China hjá Cosl Drilling Europe, hevur víst seg at roynast sera væl. Vanligt er at slíkir spildurnýggir pallar hava brúk fyri fleiri royndum, áðrenn teir veruliga kunnu prógva, hvat teir duga til. Nakað, sum eisini føroyskir oljumyndugleikar hyggja eftir í størsta álvara. Men svarið eftir hesa fyrstu royndina er gott skulu vit ganga eftir norsku viðmerkingunum. Glimrende resultat Cosl Pioneer leverte glimrende resultatir på sin første jobb er eftirmælið frá fakliga og professionella oljuumhvørvinum í Norra, sum kanska er tað mest krevjandi í allari verðini. Cosl boripallarnir eru sum so ein endurnýggjan av boripallflotanum á norska landgrunninum. Og Cosl Pioneer, sum føroyingar eisini skjótt skulu venja seg til, er so tann fyrsti av sínum slag úr Kina, og góða byrjanarúrslitið lovar væl fyri framtíðina vilja eygleiðarar vera við. Úrslitið frá hesi fyrstu boringini vísir m.a., at arbeiðið varð liðugt 21 dagar fyri ásettu tíðina, og at tann gule arbeidshesten var blant de mest effektive riggene som Statoil bruker i sin første måned på sokkelen skriver Offshore.fo og heldur

fram - Statoil fegnast Hetta er betri enn nakar hevði roknað við, sigur Jørgen Arnesen, stjóri til oljuheimasíðina. Og eisini Statoil fegnast um úrslitini hjá hesum pallinum, hóast ein turran brunn. Tað mesta gekk sum ætlað. Cosl Pioneer livir avgjørt upp til vónirnar. Góða úrslitið er eisini eitt prógv um, at alt boriliðið hevur lagt arbeiðið sera væl til rættis og hevur verið sera virkið, tá boringin er farin fram, sigur Thor Emil Bensvik, leiðari fyri leitiboring á norska landgrunninum. Cosl Pioneer boripallurin fer nú at bora á Skinfaks Sør leiðini. Eftir tað skal pallurin til Føroya at bora Brugduna 2 hjá Statoil, ExxonMobil og Atlantic Petroleum. Tað verður í apríl næsta ár. Tað hevur ikki eydnast oljan.fo at fáa eina viðmerking frá Rúna M. Hansen, stjóra hjá Statoil til positivu úttalilsini um boripallin, ið kemur til Føroyar næsta vár. Annars eru kinverjar í ferð við at byggja nógvar nýggjar boripallar av líknandi slag, sum tann, ið skal bora við Føroyar. Ætlanin er at byggja fýra nýggjar pallar aftrat komandi trý árinum, sum Statoil fer at leiga.